


رَضِيَ اللهُ تَعَالَى عَنْهُ

حضرت عثمان غنی کی شان

06-August-2020



ہفتہ وار سنتوں بھرے اجتماع میں ہونے والا
سنتوں بھرا بیان

(For Islamic Sisters)

ہر مبلغہ بیان کرنے سے پہلے کم از کم تین بار پڑھ لے

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ ط
 اَمَّا بَعْدُ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط
 الصَّلٰوةُ وَالسَّلَامُ عَلَيْكَ يَا رَسُوْلَ اللّٰهِ وَعَلٰى اٰلِكَ وَ اَصْحٰبِكَ يَا حَبِيْبَ اللّٰهِ
 الصَّلٰوةُ وَالسَّلَامُ عَلَيْكَ يَا نَبِيَّ اللّٰهِ وَعَلٰى اٰلِكَ وَ اَصْحٰبِكَ يَا نُوْرَ اللّٰهِ

دُرُوْدِ پَاک کی فضیلت

اللہ پاک کے آخری نبی صَلَّی اللہُ عَلَیْہِ وَاٰلِہٖ وَسَلَّم کا فرمانِ شفاعت نشان ہے:

مَنْ صَلَّى عَلَيَّ فِي يَوْمِ اَلْفِ مَرَّةٍ لَمْ يَمُتْ حَتّٰى يَرٰى مَقْعَدَهُ مِنَ الْجَنَّةِ

یعنی جو مجھ پر ایک دن میں ایک ہزار (1000) مرتبہ دُرود شریف پڑھے گا، وہ اُس وقت تک نہیں مرے گا، جب تک جنت میں اپنا مقام نہ دیکھ لے۔

(الترغیب والترہیب، کتاب الذکر والدعاء، الترغیب فی اکثار... الخ، ۳۲۶/۲، حدیث: ۲۵۹۰)

صَلُّوْا عَلٰى الْحَبِيْبِ! صَلَّی اللّٰهُ عَلٰى مُحَمَّدٍ

پساری پیاری اسلامی بہنو! آئیے! اللہ پاک کی رضا پانے اور ثواب کمانے کے لئے پہلے اچھی اچھی نیتیں کر لیتی ہیں۔ فرمانِ مُصْطَفٰی صَلَّی اللّٰهُ عَلَیْہِ وَاٰلِہٖ وَسَلَّم ”بَيِّنَةُ الْمُؤْمِنِ خَيْرٌ مِنْ عِبَادِهِ“ مسلمان کی نیت اُس کے عمل سے بہتر ہے۔⁽¹⁾

اہم نکتہ: نیک اور جائز کام میں جتنی اچھی نیتیں زیادہ، اتنا ثواب بھی زیادہ۔

بیان سننے کی نیتیں

موقع کی مناسبت اور نوعیت کے اعتبار سے نیتوں میں کمی، بیشی و تبدیلی کی جاسکتی ہے۔

نگاہیں نیچی کئے خوب کان لگا کر بیان سنوں گی۔ ٹیک لگا کر بیٹھنے کے بجائے علمِ دین کی تعظیم کی خاطر جہاں تک ہو سکے دوزانو بیٹھوں گی۔ ضرورتاً سمٹ سرگ کر دوسری اسلامی بہنوں کے لئے جگہ کشادہ کروں گی۔ دھکا وغیرہ لگا تو صبر کروں گی، گھورنے، جھڑکنے اور الجھنے سے بچوں گی۔ صَلُّوْا عَلَی الْحَبِیْبِ، اذْکُرُوْا اللّٰهَ، تُوْبُوْا اِلَی اللّٰهِ وغیرہ سن کر ثواب کمانے اور صدالگانے والی کی دل جوئی کے لئے پست آواز سے جواب دوں گی۔ اجتماع کے بعد خود آگے بڑھ کر سلام و مُصَافَحَہ اور اِنْفِرَادِی کوشش کروں گی۔ دورانِ بیان موبائل کے غیر ضروری استعمال سے بچوں گی، نہ بیان ریکارڈ کروں گی نہ ہی اور کسی قسم کی آواز کہ اس کی اجازت نہیں، جو کچھ سنوں گی، اسے سن اور سمجھ کر اس پہ عمل کرنے اور اسے بعد میں دوسروں تک پہنچا کر نیکی کی دعوت عام کرنے کی سعادت حاصل کروں گی۔

صَلُّوْا عَلَی الْحَبِیْبِ! صَلَّی اللّٰهُ عَلَی مُحَمَّدٍ

پساری پیاری اسلامی بہنوں! ذُو الْحِجَّةِ الْحَرَامِ کا مقدّس مہینا اپنی رحمتوں اور برکتوں کی بارش برسا رہا ہے، اس ماہ کی 18 تاریخ کو رسولِ کریم صَلَّی اللّٰهُ عَلَیْہِ وَاٰلِہٖ وَسَلَّم کی ایک کے بعد دوسری شہزادی سے نکاح کا شرف پانے والے، انتہائی ظالمانہ طریقے سے شہید ہونے والے، بہت زیادہ سخاوت فرمانے والے، صبر و شفقت فرمانے والے، بہت زیادہ شرم و حیا کرنے اور غریبوں سے بہت مَحَبَّت فرمانے والے، اللہ پاک اور اس کے رسول صَلَّی اللّٰهُ عَلَیْہِ وَاٰلِہٖ وَسَلَّم کے پیارے، تیسرے خلیفہ راشد، اَمِیْرُ الْمُؤْمِنِیْنَ حضرت عثمانِ غنی رَضِيَ اللهُ عَنْهُ کا یومِ شہادت ہے اور عنقریب یہ دن آنے کو ہے، اسی مناسبت سے آج ہم سیرت و کردار سے مُتَعَلِّق آپ کا تذکرہ خیر سننے کی سعادت حاصل کریں گی، سب سے پہلے اَمِیْرُ الْمُؤْمِنِیْنَ حضرت عثمانِ غنی رَضِيَ اللهُ عَنْهُ کے عشقِ رسول پر ایک حکایت سنیں گی۔ اس کے

ساتھ ساتھ امیر المؤمنین حضرت عثمان غنی رَضِيَ اللهُ عَنْهُ کی دینی خدمات اور آپ کی فضیلت پر احادیث بھی سنیں گی۔ آپ کے عشق رسول سے متعلق ایمان افروز معلومات بھی حاصل کریں گی۔ اللہ پاک ہمیں دل جمعی کے ساتھ اول تا آخر بیان سننے کی توفیق عطا فرمائے۔ آمین

صَلُّوْا عَلَی الْحَبِیْبِ! صَلَّی اللهُ عَلَی مُحَمَّدٍ

مہمان نوازی کا نرالا انداز

مکتبۃ المدینہ کی کتاب ”صحابہ کرام کا عشق رسول“ کے صفحہ نمبر 53 پر لکھا ہے: ایک روز امیر المؤمنین حضرت عثمان غنی رَضِيَ اللهُ عَنْهُ نے نبی پاک صَلَّی اللهُ عَلَيْهِ وَآلِهِ وَسَلَّمَ کی بارگاہ میں عرض کی: يَا رَسُولَ اللهِ صَلَّی اللهُ عَلَيْهِ وَآلِهِ وَسَلَّمَ! اپنے دوستوں سمیت میرے گھر تشریف لائیے اور جو موجود ہو کھالینے کا۔ نبی کریم صَلَّی اللهُ عَلَيْهِ وَآلِهِ وَسَلَّمَ نے دعوت قبول فرمائی، جب آپ صَلَّی اللهُ عَلَيْهِ وَآلِهِ وَسَلَّمَ صحابہ کرام عَلَيْهِمُ الرِّضْوَانُ کے ساتھ امیر المؤمنین حضرت عثمان غنی رَضِيَ اللهُ عَنْهُ کے گھر کی طرف روانہ ہوئے تو امیر المؤمنین حضرت عثمان غنی رَضِيَ اللهُ عَنْهُ نے نبی اکرم صَلَّی اللهُ عَلَيْهِ وَآلِهِ وَسَلَّمَ کے پیچھے چلتے ہوئے آپ صَلَّی اللهُ عَلَيْهِ وَآلِهِ وَسَلَّمَ کے قدم مبارک شمار کرنے لگے، سرکارِ مدینہ صَلَّی اللهُ عَلَيْهِ وَآلِهِ وَسَلَّمَ نے فرمایا: عثمان! میرے قدم کیوں گن رہے ہو؟ امیر المؤمنین حضرت عثمان غنی رَضِيَ اللهُ عَنْهُ نے عرض کی: يَا رَسُولَ اللهِ صَلَّی اللهُ عَلَيْهِ وَآلِهِ وَسَلَّمَ میرے ماں باپ آپ پر قربان! میں چاہتا ہوں کہ آپ کی تعظیم و توقیر کی خاطر آپ کے ہر قدم کے بدلے ایک ایک غلام (Slave) آزاد کروں۔ چنانچہ امیر المؤمنین حضرت عثمان غنی رَضِيَ اللهُ عَنْهُ کے گھر تک حُضُور صَلَّی اللهُ عَلَيْهِ وَآلِهِ وَسَلَّمَ کے جس قدر قدم مبارک لگے آپ نے اسی قدر غلام آزاد کئے۔ (جامع المعجزات، ص ۵۷، ۲ ملخصاً) (صحابہ کرام کا عشق

رسول، ص ۵۳ تا ۵۴)

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

پیاری پیاری اسلامی بہنوں! آپ نے سنا کہ امیر المؤمنین حضرت عثمان غنی رَضِيَ اللهُ عَنْهُ نے کس طرح رسول کریم صَلَّی اللهُ عَلَيْهِ وَآلِهِ وَسَلَّمَ کے عشق میں آپ کے ہر ہر قدم پر ایک ایک غلام آزاد فرمایا۔ اس سے معلوم ہوا! امیر المؤمنین حضرت عثمان غنی رَضِيَ اللهُ عَنْهُ کے دل میں عشق رسول اور محبت رسول کا چراغ روشن تھا، عشق رسول کی چاشنی اُن کی رگ و جاں میں کس قدر سرایت کر چکی تھی کہ انہیں محبوب آقا صَلَّی اللهُ عَلَيْهِ وَآلِهِ وَسَلَّمَ کی ذات سے بڑھ کر کوئی چیز عزیز نہ تھی۔

خود قرآن پاک میں اللہ پاک نے نبی پاک صَلَّی اللهُ عَلَيْهِ وَآلِهِ وَسَلَّمَ کی تعظیم کا حکم دیا ہے، چنانچہ پارہ 26 سُورَةُ الْفَتْحِ کی آیت نمبر 9 میں ارشاد باری ہے:

لِتُؤْمِنُوا بِاللّٰهِ وَرَسُولِهِ وَتُعَزِّرُوْهُ وَتُوَقِّرُوْهُ وَتُسَبِّحُوْهُ بُكْرَةً وَّاَصِيْلًا ۙ

رسول پر ایمان لاؤ اور رسول کی تعظیم و توقیر کرو اور صبح

(پ ۲۶، فتح: ۹) و شام اللہ کی پاکی بیان کرو۔

بیان کردہ آیت کے تحت تفسیر صراطِ الْجَنَان میں لکھا ہے: اس آیت سے معلوم ہوا! اللہ کریم کی بارگاہ میں حضور پر نور صَلَّی اللهُ عَلَيْهِ وَآلِهِ وَسَلَّمَ کی تعظیم اور توقیر انتہائی مطلوب اور بے انتہا اہمیت کی حامل ہے کیونکہ یہاں اللہ پاک نے اپنی تسبیح (پاکی بیان کرنے) پر اپنے حبیب صَلَّی اللهُ عَلَيْهِ وَآلِهِ وَسَلَّمَ کی تعظیم و توقیر کو مُقَدَّم فرمایا ہے اور جو لوگ ایمان لانے کے بعد آپ صَلَّی اللهُ عَلَيْهِ وَآلِهِ وَسَلَّمَ کی تعظیم کرتے ہیں ان کے کامیاب اور باعمراد ہونے کا اعلان کرتے ہوئے اللہ (کریم) ارشاد فرماتا ہے:

فَالَّذِينَ آمَنُوا بِهِ وَعَزَّرُوا لَهُ وَتَصَرُّوْا
 وَاتَّبَعُوا وَالتَّوَّابِينَ الَّذِينَ أُنزِلَ مَعَهُ
 أُولَئِكَ هُمُ الْمُفْلِحُونَ ﴿۵۵﴾ (پ ۹، اعراف: ۱۵۷) اس کے ساتھ نازل کیا گیا تو وہی لوگ فلاح پانے والے ہیں۔
 (تفسیر صراط الجنان، پ ۲۶، الفتح، تحت الآیة: ۹، ۳۴۷/۹)

اس حکایت سے یہ بھی معلوم ہوا! صحابہ کرام عَلَیْهِمُ الرِّضْوَانُ اُمّت کو تعظیمِ مُصْطَفٰی کے طریقے بیان کرنے
 والے ہیں، بلکہ قیامت تک تعظیمِ مُصْطَفٰی کے جو بھی طریقے ہوں گے اور شریعت سے نہ ٹکراتے ہوں، وہ پسندیدہ
 ہیں، جیسے حضرت امام مالک رَحْمَةُ اللهِ عَلَيْهِ نے تعظیمِ مُصْطَفٰی کی خاطر مدینے پاک میں جانور پر سواری نہ کی۔

صَلُّوْا عَلَی الْحَبِیْب! صَلَّی اللهُ عَلٰی مُحَمَّد

پساری پیاری اسلامی بہنو! اس میں شک نہیں کہ عشقِ حقیقی اگر نصیب ہو جائے تو
 اظہار کے طریقے بھی آجاتے ہیں اور صحابہ کرام عَلَیْهِمُ الرِّضْوَانُ سے بڑا عاشقِ رسول کون ہو سکتا ہے؟ ہر
 صحابی اپنی اپنی جگہ اُلْفَتِ رسول اور محبتِ رسول کا چمکتا ستارہ ہے۔ عشقِ رسول کی جو مثالیں ان مقدس
 ہستیوں نے پیش کیں ان کی مثالیں نہیں ملتی۔ جو شان و عظمت انہیں نصیب ہوئی وہ کسی غَیْرِ صحابی کو
 حاصل نہیں ہو سکتی۔ چنانچہ

رسولِ کریم صَلَّی اللهُ عَلَيْهِ وَآلِهِ وَسَلَّمَ کا فرمانِ عالی شان ہے: تمہارا پہاڑ بھر سونا خیرات کرنا میرے کسی
 صحابی کے سوا سیر جو خیرات کرنے بلکہ اُس کے آدھے کے برابر بھی نہیں ہو سکتا۔ (بخاری، کتاب فضائل
 اصحابِ النبی، باب قول النبی لو کنتم متخذی الخلیل، ۵۲۲/۲، حدیث: ۳۶۷۳، مخصّصاً)

صحابہ کرام عَلَیْهِمُ الرِّضْوَانُ کی خدمات

پساری پیاری اسلامی بہنو! آپ نے سنا کہ صحابہ کرام عَلَیْهِمُ الرِّضْوَانُ کی شان ایسی بے

مثال ہے کہ کوئی بھی ان کے مقام و مرتبے کو نہیں پہنچ سکتا۔ ☆ صحابہ مگرام وہ ہستیاں ہیں جنہوں نے سب سے پہلے اسلام قبول کیا۔ ☆ رسول خدا صَلَّی اللہُ عَلَیْہِ وَاٰلِہٖ وَسَلَّم کی دعوت پر لَبَّيْكَ کہا۔ ☆ آقا کریم صَلَّی اللہُ عَلَیْہِ وَاٰلِہٖ وَسَلَّم کا دیدار کیا اور ان کے معجزات کو اپنی آنکھوں سے دیکھا۔ ☆ جو اُمت میں سب سے افضل اور اعلیٰ ہیں۔ ☆ جن کے اچھے اوصاف خود ربِ کریم نے قرآن میں بیان فرمائے۔ ☆ احادیثِ طیبہ میں ان کی شانیں بیان کی گئی ہیں۔ ☆ جنہیں اللہ پاک نے اپنے محبوبِ پاک صَلَّی اللہُ عَلَیْہِ وَاٰلِہٖ وَسَلَّم کا ساتھ دینے کے لیے چُن لیا۔ ☆ انہیں سب سے پہلے تبلیغِ اسلام کی سعادتیں ملیں۔ ☆ جنہوں نے دینِ اسلام کی ترویج و اشاعت کے لیے دردناک ظلم و ستم برداشت کئے۔ ☆ جن کی دن رات کوششوں سے پرچمِ اسلام پورے عالم میں بلند ہو گیا۔ ☆ جنہوں نے دین کی تبلیغ کیلئے اپنا سب کچھ قربان کر دیا۔ ☆ جنہوں نے ابتدائے اسلام کے مشکل ماحول میں بھوک و پیاس برداشت کر کے، پیٹ پر پتھر باندھ کر، قریبی رشتہ داروں کی دشمنیاں مول لے کر ان سے جنگیں لڑ کر بھی پرچمِ اسلام کو اُونچا رکھا ☆ جن کی مہربانیوں سے آج ہم اللہ پاک اور اس کے پیارے رسول صَلَّی اللہُ عَلَیْہِ وَاٰلِہٖ وَسَلَّم کے نام لینے والے ہیں، لہذا ہمیں چاہیے کہ ہم اَمِيزَةُ الْمُؤْمِنِین حضرت عثمانِ غنی رَضِيَ اللهُ عَنْهُ سمیت تمام صحابہ کرام سے محبت کریں اور ان کی محبت اپنی اولاد کو بھی سکھائیں۔

صَلُّوْا عَلَی الْحَبِیْب! صَلَّی اللہُ عَلَی مُحَمَّد

حضرت عثمانِ غنی رَضِيَ اللهُ عَنْهُ کی شان

پساری پیاری اسلامی بہنو! ہم اَمِيزَةُ الْمُؤْمِنِین حضرت عثمانِ غنی رَضِيَ اللهُ عَنْهُ کی سیرت سے مُتَعَلِّق سُن رہی تھیں، امیر المؤمنین حضرت عثمانِ غنی رَضِيَ اللهُ عَنْهُ کی خدمات کا کون اندازہ کر سکتا ہے، دین کی خاطر جو قربانیاں آپ نے دیں وہ آپ ہی کا حصہ ہیں۔ ☆ آپ اُن خوش نصیب صحابہ کرام عَلَیْہِمُ الرِّضْوَانُ میں شامل ہیں جو شروعِ اسلام میں ایمان لائے تھے۔ ☆ 2 مرتبہ راہِ خدا میں ہجرت کا شرف

حاصل کیا ☆ جنہیں جامع القرآن ہونے کا شرف حاصل ہے۔ ☆ دونوں قبلوں کی طرف نماز پڑھی ہے۔ ☆ ان کا نام ان صحابہ کرام عَلَیْہِمُ الرِّضْوَانُ کی فہرست میں شامل ہے جو رشتہ داروں کی تمام تر تکالیف سہنے کے باوجود ایمان پر ثابت قدم رہے۔ ☆ انہیں یہ شرف بھی حاصل ہوا کہ رسول کریم صَلَّى اللهُ عَلَيْهِ وَآلِهِ وَسَلَّمَ کی دو شہزادیاں یکے بعد دیگرے ان کے نکاح میں آئیں۔ ☆ آپ سیرت و صورت میں بے مثال تھے۔ ☆ آپ کا شمار اللہ کریم کے ان مقبول بندوں میں ہوتا ہے جو ساری ساری رات عبادت و بندگی میں گزار دیتے تھے۔ ☆ ان لوگوں میں شامل تھے جو ہر وقت خوفِ خدا اور تقویٰ و پرہیز گاری اختیار کئے رہتے تھے۔ ☆ ایسے نخل مزاج تھے کہ خود جامِ شہادت نوش کر لیا مگر نبی اکرم صَلَّى اللهُ عَلَيْهِ وَآلِهِ وَسَلَّمَ کے شہر مبارک کو خون آلود نہیں ہونے دیا۔ ☆ سخاوت میں اپنی مثال آپ تھے۔ ☆ حلم اور صبر و شفقت میں بھی اپنی مثال آپ تھے۔ ☆ عاجزی و انکساری والے بزرگ تھے۔

حضرت عثمان غنی اور اتباعِ رسول

پساری پساری اسلامی بہنو! دیگر اوصافِ کریمہ کی طرح امیر المؤمنین حضرت عثمان غنی رَضِيَ اللهُ عَنْهُ اتباعِ رسول میں بھی اپنی مثال آپ تھے۔ سردی گرمی کی پروا کئے بغیر اپنے اقوال و افعال میں محبوبِ کریم صَلَّى اللهُ عَلَيْهِ وَآلِهِ وَسَلَّمَ کی سنتیں اور ادائیں خوب خوب اپنایا کرتے تھے۔ آئیے! آپ کی حضور پاک صَلَّى اللهُ عَلَيْهِ وَآلِهِ وَسَلَّمَ کے فرامین اور سنتوں سے محبت کی چند جھلکیاں ملاحظہ کیجئے، چنانچہ ایک دن امیر المؤمنین حضرت عثمان غنی رَضِيَ اللهُ عَنْهُ نے مسجد کے دروازے پر بیٹھ کر بکری کی دستی کا گوشت منگوا کر کھایا اور بغیر تازہ و وضو کئے نماز ادا کی پھر فرمایا: رسول اکرم صَلَّى اللهُ عَلَيْهِ وَآلِهِ وَسَلَّمَ نے بھی اسی جگہ بیٹھ کر یہی کھایا تھا اور اسی طرح کیا تھا۔

(مسند احمد، مسند عثمان بن عفان، ۱۳۷/۱، حدیث: ۴۴۱)

امیر المؤمنین حضرت عثمان غنی رَضِيَ اللهُ عَنْهُ ایک بار وضو کرتے ہوئے مسکرانے لگے! لوگوں نے وجہ پوچھی تو فرمانے لگے: میں نے ایک مرتبہ سرکارِ مدینہ صَلَّى اللهُ عَلَيْهِ وَآلِهِ وَسَلَّمَ کو اسی جگہ پر وضو فرمانے کے بعد مسکراتے ہوئے دیکھا تھا۔ (مسند احمد، مسند عثمان بن عفان، ۱۳۰/۱، حدیث: ۴۱۵)

امیر المؤمنین حضرت عثمان غنی رَضِيَ اللهُ عَنْهُ نے ایک ٹھنڈی رات میں جب نماز کا ارادہ فرمایا: تو اپنے غلام حضرت حُمران رَضِيَ اللهُ عَنْهُ سے وضو کے لیے پانی مانگا۔ غلام نے پانی پیش کیا تو آپ اُس سے ہاتھ اور منہ دھونے لگے۔ (وضو شروع فرمایا تو) غلام نے عرض کی: اللہ پاک آپ کو محفوظ فرمائے، آپ وضو فرما رہے ہیں جبکہ رات تو بہت ٹھنڈی (Cold) ہے۔ آپ نے جو ابا ارشاد فرمایا: میں نے نبی پاک صَلَّى اللهُ عَلَيْهِ وَآلِهِ وَسَلَّمَ سے سنا ہے: جو بندہ کامل وضو کرتا ہے، اللہ پاک اس کے اگلے پچھلے گناہ بخش دیتا ہے۔ (مسند البزار، مسند عثمان بن عفان، ۷۵/۲، حدیث: ۴۲۲)

صَلُّوْا عَلَيَّ الْحَبِيْبُ! صَلَّى اللهُ عَلَيَّ مُحَمَّد

پساری پیاری اسلامی بہنو! بیان کردہ روایت کو مد نظر رکھتے ہوئے ہمیں بھی غور کرنا چاہیے کہ کیا ہمیں بھی اچھے طریقے سے وضو کرنا آتا ہے؟ اگر نہیں آتا تو ہم سیکھیں، کیا ہم بھی فرائض و نوافل کی پابند ہیں؟ کیا ہم بھی سنتوں پر عمل کرنے کا جذبہ رکھتی ہیں؟ اللہ کریم ہمیں فرائض و واجبات اور سنن و مستحبات کی بجا آوری کرنے کی توفیق عطا فرمائے۔ آمین بِجَاهِ النَّبِيِّ الْأَمِيْنِ صَلَّى اللهُ عَلَيْهِ وَآلِهِ وَسَلَّمَ

صَلُّوْا عَلَيَّ الْحَبِيْبُ! صَلَّى اللهُ عَلَيَّ مُحَمَّد

احادیثِ کریمہ اور شانِ عثمانِ غنی

پساری پیاری اسلامی بہنو! امیر المؤمنین حضرت عثمان غنی رَضِيَ اللهُ عَنْهُ کا شمار ان خوش نصیب صحابہ کرام عَلَيْهِمُ الرِّضْوَانُ میں ہوتا ہے جن کے حق میں حُضُورِ انور صَلَّى اللهُ عَلَيْهِ وَآلِهِ وَسَلَّمَ کے مبارک ہونٹوں نے کئی بار حرکت فرمائی، کبھی آپ رَضِيَ اللهُ عَنْهُ کو دربار رسالت سے جنت کی خوش خبری عطا ہوئی، تو کبھی آپ کو پیارے نبی صَلَّى اللهُ عَلَيْهِ وَآلِهِ وَسَلَّمَ نے اپنا جنتی دوست قرار دیا، کبھی آپ کو باحیا ہونے کی سُنَدِ عطا فرمائی تو کبھی آپ کی شفاعت کے ذریعے لوگوں کے جنت پانے کا اعلان فرمایا۔

حضور نبی کریم صَلَّى اللهُ عَلَيْهِ وَآلِهِ وَسَلَّمَ نے آپ کی شان میں جو تعریفی کلمات ارشاد فرمائے۔ آئیے ان میں سے 5 فرامین مصطفیٰ صَلَّى اللهُ عَلَيْهِ وَآلِهِ وَسَلَّمَ سنتی ہیں:

1. ارشاد فرمایا: ”حضرت عثمان (رَضِيَ اللهُ عَنْهُ) مجھ سے ہیں اور میں حضرت عثمان (رَضِيَ اللهُ عَنْهُ) سے ہوں۔“ (ابن عساکر، عثمان بن عفان، ۱۰۲/۳۹، حدیث: ۷۸۷۸)
2. ارشاد فرمایا: ”جنت میں ہر نبی کا ایک دوست ہو گا اور میرے دوست حضرت عثمان بن عفان (رَضِيَ اللهُ عَنْهُ) ہیں۔“ (ابن عساکر، عثمان بن عفان، ۱۰۲/۳۹، حدیث: ۷۸۸۱)
3. ارشاد فرمایا: ”بروزِ قیامت حضرت عثمان (رَضِيَ اللهُ عَنْهُ) کی شفاعت سے ستر ہزار (70000) ایسے آدمی بلا حساب جنت میں داخل ہوں گے جن پر دوزخ واجب ہو چکی ہو گی۔“ (ابن عساکر، عثمان بن عفان، ۱۲۲/۳۹، حدیث: ۷۹۱۶)
4. ارشاد فرمایا: ”میری اُمت میں سب سے زیادہ پیکر شرم و حیا اور عزت و اکرام والے حضرت عثمان بن عفان (رَضِيَ اللهُ عَنْهُ) ہیں۔“ (مسند الفردوس، ۱/۲۵۰، حدیث: ۱۷۹۰)
5. ارشاد فرمایا: ”میری امت میں سب سے زیادہ باحیا انسان حضرت عثمان بن عفان (رَضِيَ اللهُ عَنْهُ) ہیں۔“ (مستدرک، کتاب معرفة الصحابة، باب خبر هذه الامة عبد الله بن عباس، ۲/۶۸۹، حدیث: ۶۳۳۵)

صَلُّوا عَلَيَّ الْحَبِيبِ! صَلَّى اللهُ عَلَيَّ مُحَمَّدٍ

حضرت عثمان غنی رَضِيَ اللهُ عَنْهُ کی عبادات

پساری پساری اسلامی بہسنو! ہم امیر المؤمنین حضرت عثمان غنی رَضِيَ اللهُ عَنْهُ کے بارے میں سُن رہی تھیں۔ آپ رَضِيَ اللهُ عَنْهُ کی پاکیزہ سیرت کا ایک روشن پہلو یہ بھی ہے کہ آپ ساری ساری رات سجدہ و قیام میں گزار دیا کرتے، کبھی آپ کی راتیں تلاوتِ قرآن میں کھٹیں تو کبھی سجدہ و قیام کی لذتیں پاتے گزر جاتیں۔ آئیے! ترغیب کے لیے ہم بھی امیر المؤمنین حضرت عثمان غنی رَضِيَ اللهُ عَنْهُ کے شوقِ عبادت و تلاوت کے واقعات سنتی ہیں، چنانچہ

1. حضرت زُبیر بن عبد اللہ رَضِيَ اللهُ عَنْهُ بیان فرماتے ہیں: امیر المؤمنین حضرت عثمان غنی رَضِيَ اللهُ عَنْهُ ہمیشہ روزہ رکھتے اور ابتدائی رات میں کچھ آرام کر کے پھر ساری رات عبادت میں گزار دیتے۔

(مصنف ابن ابی شیبہ، کتاب صلاة التطوع۔۔ الخ، باب من كان يامر... الخ، ۲/۴۳، حدیث: ۶)

2. جب امیر المؤمنین حضرت عثمان غنی رَضِيَ اللهُ عَنْهُ کو شہید کیا گیا تو آپ کی زوجہ نے قاتلوں سے فرمایا: ”تم نے اس شخص کو شہید کیا ہے، جو ساری رات عبادت اور ایک رکعت میں قرآن کریم ختم

کرتے تھے۔“ (الزهد للامام احمد، زهد عثمان بن عفان، ص ۱۵۳، حدیث: ۶۷۳)

3. حضرت عبد الرحمن تیمی رَضِيَ اللهُ عَنْهُ فرماتے ہیں: ”مجھے ایک بار مقام ابراہیم پر رات ہو گئی۔ میں

عشاء کی نماز ادا کر کے مقام ابراہیم پر پہنچا، یہاں تک کہ میں اس میں کھڑا ہوا تو اتنے میں ایک شخص نے میرے کندھوں (Shoulders) کے درمیان ہاتھ رکھا۔ میں نے دیکھا تو وہ امیر المؤمنین

حضرت عثمان بن عفان رَضِيَ اللهُ عَنْهُ تھے۔ کچھ دیر بعد آپ نے سورہ فاتحہ سے قرآن کریم کی تلاوت

شروع کی یہاں تک کہ پورا قرآن کریم ختم کر لیا۔“ (الزهد لابن المبارك، باب فضل ذكر الله، ص ۳۵۲،

حدیث: ۱۲۷۶ (مخلصاً)

صَلُّوا عَلَيَّ الْحَبِيبِ! صَلِّ اللَّهُ عَلَيَّ مُحَمَّدٍ

وقت نہیں ملتا!

پساری پساری اسلامی بہنوں! غور کیجئے! عبادت کے ایسے معمولات کس کے ہیں؟ آمیزہ المؤمنین حضرت عثمان غنی رَضِيَ اللهُ عَنْهُ کے۔ جن کی شان یہ ہے کہ انہیں رسولِ انور صَلَّى اللهُ عَلَيْهِ وَآلِهِ وَسَلَّمَ کی دو شہزادیوں کا یکے بعد دیگرے شوہر بننے کی سعادت ملی، نبی اکرم صَلَّى اللهُ عَلَيْهِ وَآلِهِ وَسَلَّمَ نے انہیں کئی بار اپنی زبانِ مبارک سے جنت کی خوشخبری عطا فرمائی، رسولِ پاک صَلَّى اللهُ عَلَيْهِ وَآلِهِ وَسَلَّمَ اور معصوم فرشتے بھی ان سے حیا کرتے تھے، پیارے آقا صَلَّى اللهُ عَلَيْهِ وَآلِهِ وَسَلَّمَ نے ان کی خاطر بیعتِ رضوان لی، الغرض اتنے بڑے مرتبے پر فائز ہونے کے باوجود وہ تو کثرت سے عبادت و تلاوت کرتے اور زیادہ سے زیادہ نیک اعمال کرنے کی کوشش میں لگے رہتے تھے۔ جبکہ دوسری جانب ہمارا حال یہ ہے کہ ہمارا اکثر وقت فضولیات میں برباد ہو جاتا ہے، دن رات غفلتوں کی نذر ہو رہے ہیں، ہمارے پاس نہ تو علم دین سیکھنے کے لیے وقت، نہ لازم عبادت کی معلومات جاننے کی فرصت ہے، نہ تلاوتِ قرآن کے لئے وقت نکال پاتی ہیں اور نہ ہی نیکی کی دعوت دینے اور سننے کی سعادت حاصل کرتی ہیں۔ بعض اسلامی بہنیں، درس و بیان کرنے سننے کی سعادت سے بھی محروم رہتی ہیں، اپنے اعمال کا جائزہ اور اس پر غور و فکر بھی نہیں کر پاتیں، ہفتہ وار اجتماعات میں بھی نہیں آتیں، ہفتہ وار مدنی مذاکرے سے بھی محروم رہتی ہیں، افسوس! ایک تعداد تو مَعَاذَ اللَّهِ (اللہ پاک کی پناہ) فرض نمازیں بھی قضا کر دیتی ہے، ایک تعداد فرض علوم بھی نہیں سیکھ پاتی، ایک تعداد دین کے ضروری مسائل سے بھی آگاہ نہیں ہے، اَلْغَرَضُ! دین سیکھنے، آخرت سنوارنے اور آخرت کی بہتری کے لیے کوئی کام کرنے کی بات کی جائے تو ایک تعداد ہے جو یہ کہتی نظر آتی ہے کہ وقت نہیں ملتا۔

یاد رہے! دین کے لازم علوم اور عبادات کے لیے وقت نکالنا اور عبادت اس انداز سے کرنا کہ جس انداز سے ادا کرنے کا حکم ہے، ہماری شرعی ذمہ داری ہے، بلکہ جو شخص جس پیشے یا معاملے سے تعلق رکھتا ہے، اس کے ضروری مسائل سیکھنا اور اس کے لیے وقت نکالنا، اُس شخص کے لیے لازم ہے۔ آہ! دین کے ضروری مسائل سیکھنے کے لئے ہمارے پاس وقت نہیں۔

جبکہ دنیاوی معاملات کے لئے وقت ہی وقت ہے۔ گھنٹوں اخبارات کا مطالعہ کرنے اور خبریں (News) دیکھنے، سننے، پڑھنے میں گزر جاتے ہیں۔ بعض نادان اسلامی بہنیں موبائل و انٹرنیٹ استعمال کرنے میں اس قدر مگن ہو جاتی ہیں کہ وقت کا پتا ہی نہیں چل پاتا۔

کاش! ہر مسلمان دُنیا میں آنے کا مقصد سمجھ لے۔ موت کے وقت کی سختیوں کو یاد کرے، قبر کی تنہائی، گھبراہٹ کو یاد کرے، قیامت کا 50 ہزار سالہ دِن اور بارگاہِ الہی میں پیشی سب کو یاد رہے۔ آئیے! اپنے اندر عبادت و تلاوت کا ذوق و شوق بیدار کرنے کے لئے 2 فرامینِ مُصَطَفٰی صَلَّی اللہُ عَلَیْہِ وَاٰلِہٖ وَسَلَّمَ سنئے اور عبادت و تلاوت کی عادت بنائیے، چنانچہ

(1) ارشاد فرمایا: اللہ پاک ارشاد فرماتا ہے: اے انسان! تُو میری عبادت کے لئے فارغ ہو جا میں تیرا سینہ غنا سے بھر دوں گا، تیری محتاجی کا دروازہ بند کر دوں گا۔ اگر تُو ایسا نہیں کرے گا تو میں تیرے دونوں ہاتھ مصروفیات سے بھر دوں گا اور تیری محتاجی کا دروازہ بند نہیں کروں گا۔

(ترمذی، کتاب صفة القيامة، باب ۳۰، ۲۱۱/۴، حدیث: ۲۴۷۴)

(2) ارشاد فرمایا: ”بے شک لوگوں میں سے کچھ اللہ والے ہیں۔“ صحابہ کرام عَلَیْہِمُ الرِّضْوَانُ نے عرض کی: یا رسول اللہ صَلَّی اللہُ عَلَیْہِ وَاٰلِہٖ وَسَلَّمَ! وہ کون لوگ ہیں؟ فرمایا: قرآن پڑھنے والے کہ یہی لوگ اللہ والے اور خواص (خاص لوگوں) میں شامل ہیں۔ (ابن ماجہ، کتاب السنۃ، باب فضل من تعلم القرآن و علمہ، ۱

(۱۴۰/، حدیث: ۲۱۵)

پساری پساری اسلامی بہنو! آج ایک تعداد ہے جو مختلف وجوہات کی وجہ سے پریشان ہے، کبھی کسی معاملے میں محتاجی تو کبھی کسی کام میں، کیوں نہ ہم یہ ذہن بنائیں کہ ان پریشانیوں اور لوگوں کی محتاجی سے جان چھڑانے کے لیے اپنے مہربان مالک و مولیٰ کی بارگاہ میں حاضری دیں، فرض نمازوں کی پابندی کریں، تلاوتِ قرآن کتنی عظیم عبادت ہے، ہم کیوں نہ اس عظیم عبادت کے ذریعے طرح طرح کی نعمتیں عطا فرمانے والے مالک کریم سے محتاجی ختم ہونے کی دُعا کریں۔

صَلُّوْا عَلَی الْحَبِیْب! صَلَّی اللہُ عَلَی مُحَمَّد

حضرت عثمان غنی رَضِيَ اللهُ عَنْهُ کی کرامت

پساری پساری اسلامی بہنو! ہم امیر المؤمنین حضرت عثمان غنی رَضِيَ اللهُ عَنْهُ کی سیرت و کردار کے بارے میں سُن رہی تھیں، آپ رَضِيَ اللهُ عَنْهُ کی ذاتِ مبارکہ سے وقتاً فوقتاً ایسی کئی کرامتوں کا ظہور ہوا جنہیں سُن کر عقلیں دنگ رہ جاتی ہیں، آئیے! ہم بھی ایک کرامت سنتی ہیں، چنانچہ

ایک دفعہ ایک شخص نے راستے میں کسی عورت کو غلط نگاہوں سے دیکھا، پھر جب وہ امیر المؤمنین حضرت عثمان غنی رَضِيَ اللهُ عَنْهُ کی خدمتِ بابرکت میں حاضر ہوا تو آپ نے فرمایا: تم لوگ ایسی حالت میں میرے سامنے آتے ہو کہ تمہاری آنکھوں میں بدکاری کے اثرات ہوتے ہیں! اُس شخص نے کہا: کیا رسول خدا صَلَّی اللہُ عَلَیْہِ وَاٰلِہٖ وَسَلَّم کے بعد اب آپ پر وُحی اُترنے لگی ہے؟ آپ کو یہ کیسے معلوم ہو گیا کہ میری آنکھوں میں بدکاری کے اثرات ہیں؟ ارشاد فرمایا: ”مجھ پر وحی تو نہیں اُترتی لیکن میں نے جو کچھ کہا بالکل سچی بات ہے۔ ربِّ کریم نے مجھے ایسی فراست (نورانی بصیرت) عنایت فرمائی ہے، جس سے میں لوگوں کے

دلوں کے حالات و خیالات جان لیتا ہوں۔ (طبقات الشافعیہ الکیزی للسیکی، ۲/۳۲۷ ملخصاً)

صَلُّوْا عَلَی الْحَبِیْب! صَلَّی اللہُ عَلَی مُحَمَّدٍ

پیاری پیاری اسلامی بہنو! اَلْحَمْدُ لِلّٰہِ مَاہِ ذُو الْحِجَّۃِ الحرامہ رحمتیں بانٹ رہا ہے، اسی ماہ کی 19 تاریخ کو خلیفہ اعلیٰ حضرت علامہ مولانا سید مفتی محمد نعیم الدین مراد آبادی رَحْمَةُ اللّٰہِ عَلَیْہِہ کا عرس پاک ہے۔ آپ بہت بڑے عالم، مفتی اور ولی تھے۔ آئیے! آپ کی ایک کرامت سنتی ہیں، چنانچہ

صاحبِ خزانِ العرفان کی کرامت

حضرت مولانا منظور احمد صاحب رَحْمَةُ اللّٰہِ عَلَیْہِہ اپنا آنکھوں دیکھا حال بیان فرماتے ہیں: علامہ مولانا سید مفتی محمد نعیم الدین مراد آبادی رَحْمَةُ اللّٰہِ عَلَیْہِہ کا روزانہ کا معمول تھا کہ نماز محلے کی مسجد میں جماعت سے ادا فرماتے، آپ رَحْمَةُ اللّٰہِ عَلَیْہِہ کے مسجد جانے سے پہلے ہی ایک چار (4) فٹ کے برتن میں چائے کا سامان ڈال دیا جاتا اور آگ جلادی جاتی۔ آپ رَحْمَةُ اللّٰہِ عَلَیْہِہ جب نماز پڑھ کر واپس تشریف لاتے، چائے (Tea) تیار ہو جاتی۔ آپ بیٹھک میں تشریف فرما ہو جاتے اور دیکھتے ہی دیکھتے عقیدت مندوں کی اچھی خاصی بھیڑ جمع ہو جاتی۔ عام طور پر پچاس (50) سے دو سو (200) آدمیوں تک کا ہجوم ہوتا اور کبھی کبھی تو آنے والوں کی اتنی کثرت ہوتی کہ بیٹھک اور باہری صحن دونوں میں بالکل جگہ نہ رہتی۔ آپ رَحْمَةُ اللّٰہِ عَلَیْہِہ کے تشریف رکھتے ہی خُدام چائے سے بھرا ہوا ایک کپ، تھالی میں لگا کر چائے کی پیالی پر ایک بسکٹ رکھ کر آپ کی خدمت میں پیش کرتے۔ آپ وہ پیالی اپنے ہاتھ مبارک سے اٹھا کر اپنی سیدھی طرف بیٹھنے والے کو دے دیتے، اسی طرح چار (4) چھ (6) پیالیاں خود تقسیم فرماتے، بقیہ پورے مجمع کو خُدام اسی طرح ایک ایک بسکٹ اور ایک ایک پیالی چائے تقسیم کرتے، ایک پیالی چائے اور ایک بسکٹ کے ساتھ آپ بھی کھالیا کرتے۔ گویا یہ صبح کا ناشتہ ہوتا تھا۔

حضرت مولانا سید منظور احمد صاحب رَحْمَةُ اللهِ عَلَيْهِ اعتماد کے ساتھ فرماتے ہیں کہ حاضرین کم ہوں یا زیادہ میں نے یہ بات خاص طور سے نوٹ کی کہ وہی ایک بار کی بنائی ہوئی چائے روزانہ آنے والے تمام آدمیوں کے لئے کافی ہوتی، کبھی ایسا نہیں ہوا کہ حاضرین کی تعداد زیادہ ہو گئی تو مزید انتظام کرنے کی ضرورت محسوس کی ہو۔ حضرت مولانا سید منظور احمد صاحب رَحْمَةُ اللهِ عَلَيْهِ کا یہ بیان اس بات کی طرف واضح اشارہ دے رہا ہے کہ یہ خلیفہ اعلیٰ حضرت رَحْمَةُ اللهِ عَلَيْهِ کے روزانہ کے معمولات کی کرامتوں میں سے ایک انتہائی کریمانہ کرامت ہے۔ (تاریخ اسلام کی عظیم شخصیت صدر الافاضل، ص ۳۳۳ تا ۳۳۴، ملخصاً، از فیضان سنت، ص ۳۹۸ ملخصاً)

سُبْحَانَ اللهِ! آپ نے سنا کہ خلیفہ اعلیٰ حضرت، حضرت علامہ مولانا سید مفتی محمد نعیم الدین مراد آبادی رَحْمَةُ اللهِ عَلَيْهِ کے ہاتھوں کی برکت اور کرامت تھی کہ ایک بار کی بنی ہوئی چائے تمام افراد کو کافی ہو جاتی۔ آپ کی سیرت سے متعلق مزید معلومات کے لیے مکتبہ المدینہ کا رسالہ ”تذکرہ صَدْرُ الْاَقْبَاضِ“ ہَدِیَّةً حَاصِل کیجئے اور مطالعہ فرمائیے۔

پڑوسی کے بارے میں نکات

پساری پساری اسلامی بہنو! آئیے! امیر اہلسنت دَامَتْ بَرَکَاتُہُمُ الْعَالِیَہ کے رسالے ”قیامت کا امتحان“ سے پڑوسی کے چند نکات سننے کی سعادت حاصل کرتی ہیں۔ پہلے دو فرامین مَصْطَفَیَّ صَلَّى اللهُ عَلَيْهِ وَآلِہِ وَسَلَّمَ ملاحظہ کیجئے: (1) فرمایا: اللہ پاک کے نزدیک بہترین پڑوسی وہ ہے جو اپنے پڑوسی کا خیر خواہ ہو۔⁽¹⁾ (2) فرمایا: جس نے اپنے پڑوسی کو ایذا دی اُس نے مجھے ایذا دی اور جس نے مجھے ایذا دی اُس نے

¹...ترمذی، کتاب البر والصلۃ، باب ماجاء فی حق الجوار، ۳/۷۹، حدیث: ۱۹۵۱

اللہ پاک کو ایذا دی۔⁽²⁾ ☆ ”نزہۃ القاری“ میں ہے: پڑوسی کون ہے اس کو ہر شخص اپنے عرف اور معاملے سے سمجھتا ہے۔⁽³⁾ ☆ امام محمد غزالی رَحْمَةُ اللهِ عَلَيْهِ فرماتے ہیں: پڑوسی (اسلامی بہن) کے حقوق میں سے یہ بھی ہے کہ اُسے سلام کرنے میں پہل کرے۔ ☆ اُس سے طویل گفتگو نہ کرے، ☆ اُس کے حالات کے بارے میں زیادہ پوچھ گچھ نہ کرے۔ ☆ وہ بیمار ہو تو اُس کی مزاج پُرسی کرے، ☆ مصیبت کے وقت اُس کی غم خواری کرے اور اُس کا ساتھ دے۔ ☆ خوشی کے موقع پر اُسے مبارک باد دے اور اُس کے ساتھ خوشی میں شرکت ظاہر کرے۔ ☆ اُس کی لغزشوں سے درگزر کرے، ☆ چھت سے اس کے گھر میں نہ جھانکے، ☆ اُس کے گھر کا راستہ تنگ نہ کرے۔ ☆ اُس کے عیبوں پر پردہ ڈالے، ☆ اگر وہ کسی حادثے یا تکلیف کا شکار ہو تو فوری طور پر اُس کی مدد کرے۔ ☆ جب وہ گھر میں موجود نہ ہو تو اُس کے گھر کی حفاظت سے غفلت نہ برتے۔ ☆ اُس کے خلاف کوئی بات نہ سنے اور اُس کے اہل خانہ سے نگاہوں کو نیچی رکھے۔ ☆ اُسے جن دینی یا دنیوی امور کا علم نہ ہو ان کے بارے میں اُس کی رہنمائی کرے۔⁽⁴⁾

طرح طرح کی ہزاروں سُنتیں سیکھنے کے لئے مکتبۃ المدینہ کی دوئُتب، بہارِ شریعت حصہ 16 (312 صفحات) 120 صفحات کی کتاب ”سُننیں اور آداب“ امیر اہلسنت دَامَتْ بَرَکَاتُہُمُ الْعَالِیَہ کے دور سالے ”101 مدنی پھول“ اور ”163 مدنی پھول“ ہدِیَّۃً طلب کیجئے اور اس کا مطالعہ کیجئے۔

صَلُّوْا عَلَی الْحَبِیْب! صَلَّی اللهُ عَلَی مُحَمَّد

²... الترغیب والترہیب، کتاب البر والصلۃ، باب الترہیب من اذی... الخ، ۲۸۶/۳، حدیث: ۳۹۰۷

³... نزہۃ القاری، ۵۶۸/۵

⁴... احیاء العلوم، کتاب آداب الالفة... الخ، باب فی حق المسلم والرحم... الخ، ۲۶۷/۲ ملخصاً